

## Santu Rokku ta' Montpellier

Kitba ta' Noel Ciantar

Id-drittijiet tal-propjetà intellettuali (copyright) huma kollha miżmumin mill-awtur/i oriġinali tal-kitba u mis-sit [www.kappellimaltin.com](http://www.kappellimaltin.com). Ikteb lil [webmaster@kappellimaltin.com](mailto:webmaster@kappellimaltin.com) għall-permess biex tuża dan il-materjal.

Santu Rokku twieled f'Montepellier fl-1295. Jingħad li fuq sidru kellu tebgħa forma ta' salib. Ta' 20 sena tilef 'l ġenituri tiegħu u ddeċieda li jqassam ġidu lill-fqar u rġielha lejn l-Italja. Hawn min jgħid li kien Terzjarju Frangiskan. Waqaf f'Aquapendente li kienet milquta bil-pesta u ddedika ruħu biex jieħu ħsieb 'l dawk milquta bil-pesta u jfejjaqhom bit-tqegħid tal-idejn u r-radd tas-sinjal tas-salib. Imbagħad mar Cesena, Ruma, Mantova, Padova, Parma u bliet oħrajn tal-inħawi. Kull fejn kien imur, il-pesta donnu kienet tiegħa bis-saħħa tal-mirakli li kien jagħmel.

Fi Piacenza, iżda, l-pesta ħakmet lilu wkoll u n-nies keċċewh mill-belt tagħhom. Mar jirtira f'forestta fil-qrib biex imut bil-kwiet iżda kelb ta' wieħed sinjur jismu Gothard kien iġiblu kuljum x'jiekol. Għaldaqstant Rokku fieq u mbagħad reġa' mar lura f'Montpellier bil-moħbi, b'att ta' umilta, liebes ta' pellegrin. Peress li m'għarfuħx, tefgħuh fil-ħabs għax ħasbuħ li kien xi spija. Hames snin wara miet mewta naturali fl-1327. Kien is-salib fuq sidru u xi dokumenti oħra li ħalla warajh li għenu jidentifikawh wara mewtu u dan wassal sabiex inagħtalu funeral xieraq.

Francesco Diedo, il-gvernatur Venezian ta' Brescia, jgħid fil-ktieb tiegħu tal-1478 (*Vita Sancti Rochi*) li meta l-Konċilju ta' Kostanza gie mhedded li ma jsirx minħabba l-pesta fl-1416, il-fidili ntalbu biex jagħmlu purċissjonijiet u jitolbu 'l Santu Rokku biex bl-interċessjoni tiegħu jeħlishom mil-flagell tal-pesta. Iżda l-ewwel kitba dokumentata tal-kult tal-qaddis nisibuha biss wara l-1460.

Il-fdalijiet tiegħu ħaduhom bil-moħbi lejn Venezja fl-1485 fejn għadhom jistrieħu sal-lum. Għadd ta' konfraternitajiet u fratellanzi twaqqfu f'unur tiegħu. Il-Qaddis ġeneralment jiġi mpingi liebes ta' pellegrin fqir, ħafna drabi wkoll qed jgħolli hwejġu biex jikxef il-ferita tal-pesta fuq kuxtejh. Ikun ukoll akkumpanjat minn kelb li jkun qed iġorr ħobza f'ħalqu. Il-festa tiegħu tiġi ċċelebrata fis-16 t'Awwissu.

### **Il-kult ta' Santu Rokku f'Malta**

Alfie Guillaumier jidentifika 7 kappelli ddedikati 'l Santu Rokku fil-ktieb tiegħu "*Bliet u Rħula Maltin*". Dawn huma:

- Santu Rokku ta' H'Attard, magħrufa wkoll bħala ta' Sant'Anna
- Santu Rokku ta' Hal Balzan
- Santu Rokku ta' Birkirkara
- Santu Rokku fil-Furjana (biss fdalijiet)
- Santu Rokku ta' Haż-Żebbuġ
- Santu Rokku tal-Imdina, magħrufa wkoll bħala l-Madonna tad-Dawl
- Santu Rokku tal-Belt Valletta

Il-kult lejn dan il-qaddis jidher ukoll fin-numru kbir ta' statwi u niċeċ iddedikati lill-qaddis imxerrdin fit-toroq tal-irħula tagħna. Nikol Ciantar, f'lista ippublikata fil-ktieb "*Ġabra ta' Statwi u Niċeċ Religjużi fit-Toroq ta' Malta u Għawdex*" (Novembru 2013) jidentifika 36 statwa jew niċċa mqassmin kif ġej:

Żebbuġ	7	Żurrieq	2	San Ġiljan	1
Qormi	6	Birgu	1	Santa Venera	1
Balzan	2	Għaxaq	1	Sigġiewi	1
Birkirkara	2	Lija	1	Sliema	1
Kirkop	2	Mqabba	1	Żejtun	1
Luqa	2	Msida	1		
Valletta	2	Qrendi	1		

Toroq imsemmija għal Santu Rokku hemm disa' kif ukoll hemm misraħ kif ġej:

Madwar Malta hemm disa' toroq imsemmija għal Santu Rokku kif ukoll hemm Misraħ kihekk: Birkirkara, Hal Għaxaq (Triq u Misraħ), Kalkara, Imdina, Mosta, Qormi, Rabat, Żejtun, Żurrieq.

Kurjuż il-fatt li f'Għawdex ma jidhirx li hemm statwa li turi 'l dan il-qaddis . Jew xi triq imsemmija għalih. Dan jindika li f'Għawdex m'hemmx il-kult tal-qaddis. Izda is-sur Carmel Camillieri, qarrej ta' dan is-sit, baġhat jgħidilna li ħabib tiegħu miż-Żurrieq jirrakonta li waħda mill-istatwi li hemm fiż-Żurrieq kienet ingabet minn Għawdex minn missieru stess fuq il-luzzu tiegħu. Għalkemm la liema statwa fiż-Żurrieq ma giet indikata u lanqas il-lokal minn Għawdex minn fejn orġinat din l-istatwa ma qalilna, jidher, li jekk din l-istorja tiġi kkonfermata, Santu Rokku kien wasal Għawdex ukoll.

Ħabib tagħna ieħor, is-sur Marvin Cucciardi miż-Żurrieq jgħidilna li din kienet vara tal-kartapesta, xogħol l-istatwarju Wistin Camillieri. Illum din tinsab fil-knisja parokkjali taż-Żurrieq, propjetà tal-fratellanza tal-istess qaddis. Ta' min jinnota li fiż-Żurrieq teżisti l-unika fratellanza ta' dan il qaddis li għandna f'Malta u Għawdex. Il-fratelli jilbsu muzetta ħadra bl-emblema tal-qaddis irrakmata u kurdun aħdar ma' qaddhom u kuruna tar-Rużzarju. Il-fratellanza tiċcelebra l-festa fit-3 Hadd ta' Settembru.

## **Il-Pesta**

Il-pesta hija marda infettiva trasmessa minn batterju (*Yersinia pestis*) li jgħaddi mill-annimal infettat, normalment il-ġurdien, għall-bniedem permezz tal-briegħed. Fi żmien il-Kavallieri, din il-marda ħakmet lil Malta fl-1592, 1623, 1655, u 1675-76. Kienet reġgħet tfaċċat ukoll fi żmien l-Ingliżi fl-1813. Il-marda ħafna drabi kienet tibda bid-dħul ta' xi bastiment li jkun qed iġorr fuqu ġrieden infettati. Għalhekk il-Kavallieri kienu joperaw kwarantina stretta biex jevitaw l-epidemiji. Il Gran Mastru Jean Paul Lascaris bena sptar ta' iżolament ("*Il-Lazarett*") fl-1643 fuq il-gżira Manoel propju biex ikun hemm ta' kontroll ta' kwarantina aħjar fuq mard infettiv

bhall-pesta u l-kolera. Minkejja dan, il-mard kultant xorta kienet jiskappa l-għassa stretta li kienu jagħmlu.

Meta kienet tfaqqa' l-epidemija, in-nies ma kienetx titħalla toħroġ minn darha, lanqas għall-quddies u l-qassisin biss kellhom permess joħorġu biex iqaddsu fit-toroq. Joseph F. Grima jikkwota lit-tabib Gio Francesco Buonamico li kien wieħed mill-ewwel tobba li ntebħu li kienet faqqgħet il-pesta fl-1675. Buonamico ħallielna deskrizzjoni preċiża tas-sintomi tal-marda, li kienet toqtol kwazi 'l kull min kienet taħkem fi ftit jiem, kif ukoll spjega ta' kif xterdet ma' Malta. L-ewwel każ ta' din l-epidemija faqqa' fl-24 ta' Diċembru tal-1675 għand negozzjant belti Matteo Bonnici. Meta, 9 xhur wara fl-24 ta' Settemberu tal-1676, Malta giet iddikjarata ħielsa mill-pesta, kienu mietu (skont J. Micallef ) 11,278 persuna minn popolazzjoni stmata li kienet tlaħħaq għal madwar 51,114.

Fi żmien il-pesta kienu jitolbu l-fejqaq bl-interċessjoni ta' Santu Rokku u San Bastjan, il-protetturi ta' dawk morda bil-pesta.

### **Fejn mar Santu Rokku?**

Fil-parti antika ta' Birkirkara, lejn l-inħawi magħrufin bħala tal-Laqxija, hemm ħafna sqaqien miżgħudin bi djar antiki ferm. Illum il-ġurnata dawn id-djar qed jiġu rrestawrati b'mod sensittiv ħafna u qed ikunu mfittxija għall-valur arkitettoniku u storiku tagħhom. It-toroq ukoll qed jiġu rrestawrati b'pavimentar ġdid u b'amara tat-toroq bħalma huma fanali mwahħlin mal-ħajt fuq stil antik. Kollox ma' kollox jidher li hemm sforz biex tiġi ppreservata l-atmosfera ta' żminijiet oħra li dawn it-toroq idahħluk fiha meta tgħaddi minnhom.

Waħda minn dawn it-toroq hija Triq Has-Sajjied li tinsab fl-inħawi bejn il-kappella tal-Vitorja u l-kappella tal-Madonna tal-Herba. Hdejn din it-triq hemm ukoll id-dar fejn kien jgħix Sir Anthony Mamo, l-ewwel Gvernatur Malti u l-ewwel President ta' Malta Repubblika. F'din it-triq partikolari hemm għadd ta' djar antiki li ġew irrestawrati b'mod tajjeb ħafna. Ma' waħda minnhom kien hemm niċċa li wkoll giet irrestawrata. Illum din

tinsab vojta u ma nafx jekk kienx fiha xi statwa fiha qabel ir-restawr għax meta bdejt ngħaddi minn din it-triq fil-mixja tiegħi ta' kull filgħodu lejn fejn naħdem, ir-restawr kien ilu li beda. L-Inventarju Nazzjonali tal-Propjetà Kulturali tal-Gżejjer Maltin ma jagħti l-ebda tagħrif fuqha għajr li hija vojta u deskrizzjoni arkitettonika tagħha.

Illum din in-niċċa tinsab vojta imma mhux minn dejjem kienet hekk. Meta l-propjetà kienet giet finalment irrestawrata, fin-niċċa dehret statwa ħelwa tal-ġebel ta' kelb. Iva, sew qed ngħid: kelb – mimdud fl-art qisu qed jistenna 'l xi ħadd. Kont nistħajlu l-kelb ta' Santu Rokku meta dan kien ħalla din id-dinja. Kienet ħaġa stramba u kurjuża din u billi kont għadni kemm xtrajt camera diġitali ġdida kont ferħan biha u ħadt ftit ritratti ta' din in-niċċa bil-kelb (ta' Santu Rokku ?) fiha.

U imn'Alla għax wara xi xaharejn jistenna, l-kelb ukoll sparixxa! Forsi, kif ħsibt jien, mar ma' sidu għand il-Mulej jew qabdu l-ġuħ – min jaf?. Aktar probabbli, imma, li l-istatwa kienet imqiegħda bla permess u kellha titneħħa jew xi ħadd skrupluż irrapportaha lill-Awtoritajiet li gielu 'l sidha ineħħi l-istatwa tal-kelb. X'għara eżatt ma nafx għax qatt ma' staqsejt iżda li naf hu li lil dak il-kelb kont drajtu kuljum ngħaddi minn quddiemu jiena u sejjer għax-xogħol.

Ir-ritratt qed inġibulkom fis-sit biex tarawh b'għajnejkom għax mhux żgur qed temmnuni. Naċċertakom li mhux xi manifattura bil-Photoshop - dan hu tassew ritratt mhux mimsus u juri din in-niċċa kif kienet f'dan ir-ritratt li ħadt jien stess nhar is-Sibt, 13 ta' Settembru tal-2008 jiena u sejjer għax xogħol fis-6:30 ta' filgħodu.